

# હાલો ને કીડીબાઈની જાનમાં

(ભોજા ભગત)

કીડી બિચારી કીડલી ને કીડીના લગનીયા લેવાય  
પંખી પારેવડા ને નોતર્યા...હે કીડી ને આપ્યા સન્માન  
હાલો ને કીડીબાઈની જાનમાં...

મોરલે બાંધ્યો રૂડો માંડવો રે, ખજુરો પિરસે ખારેક  
ભુંડે રે ગાયાં રૂડાં ગીતડાં...હે પોપટ પિરસે પકવાન,  
હાલો ને કીડીબાઈની જાનમાં...

મંકોડાને મોકલ્યો માળવે રે લેવા માંડવીયો ગોળ  
મંકોડો કેડે થી પાતળો...હે ગોળ ઉપડ્યો ન જાય  
હાલો ને કીડીબાઈની જાનમાં...

મીનીબાઈને મોકલ્યાં ગામમાં રે એવા નોતરવાં ગામ  
હામા મળ્યા બે કૂતરા...હે બિલાડીના કરડ્યા બે કાન  
હાલો ને કીડીબાઈની જાનમાં...

ઘોડે રે બાંધ્યા પગે ઘુઘરા રે, કાકીડે બાંધી છે કટાર  
ઉંટે રે બાંધ્યા ગળે ઢોલકા...હે ગધેડો કુંકે હરણાઈ  
હાલો ને કીડીબાઈની જાનમાં...

ઉંદરમામા હાલ્યા રે રીહામણે ને, બેઠા દરીયાને પેટ  
દેડકો બેઠો ડગમગે...હે મને કપડાં પેહરાવ  
જાવું છે કીડીબાઈની જાનમાં...

વાંસડે ચડ્યો એક વાંદરો રે, જુએ જાનની વાટ  
આજતો જાનને લુટવી...હે લેવા સર્વેના પ્રાણ  
હાલો ને કીડીબાઈની જાનમાં...

કઈ કીડીની કોની જાન છે રે, સંતો કરજો વિચાર  
ભોજા ભગતની વિનતી...હે સમજો ચતુર સુજાણ  
હાલો ને કીડીબાઈની જાનમાં...

કીડી બિચારી કીડલી ને કીડીના લગનીયા લેવાય  
પંખી પારેવડા ને નોતર્યા...હે કીડી ને આપ્યા સન્માન  
હાલો ને કીડીબાઈની જાનમાં...

ભક્તિમિત્ર • [bhaktimitra.in](http://bhaktimitra.in)